



IL-KUMMISSJONI
EWROPEA

Brussell, 4.7.2019
COM(2019) 319 final

RAPPORT TAL-KUMMISSJONI

Monitoraġġ tal-applikazzjoni tad-dritt tal-Unjoni Ewropea Rapport Annwali 2018

{SWD(2019) 285 final} - {SWD(2019) 286 final} - {SWD(2019) 287 final}

Kelmtejn qabel.....	2
1. Spinta ġdida lill-impjegi, lit-tkabbir u lill-investiment	4
2. Suq Uniku Diġitali konness.....	9
3. Unjoni tal-Enerġija reżiljenti b'politika dwar it-tibdil fil-klima li tħares 'il quddiem	12
4. Suq intern aktar ġust u profund b'bażi industrijali msaħħa.....	14
5. Unjoni Ekonomika u Monetarja aktar profonda u aktar ġusta	24
6. Qasam tal-ġustizzja u d-drittijiet fundamentali abbażi ta' fiduċja reċiproka.....	26
7. Lejn politika ġdida dwar il-migrazzjoni.....	31

Kelmtejn qabel

Aħna ser naħdmu fejn huwa l-aktar importanti. Dan huwa l-kliem tas-27 mexxej tal-Ewropa fid-Dikjarazzjoni ta' Sibiu, li ġiet iffirmata f'Mejju 2019 eżatt qabel l-elezzjonijiet tal-Parlament Ewropew. Dawk il-kelmiet jidhru fil-qalba ta' dak li l-Kummissjoni ilha tagħmel ta' kuljum minn mindu ħadet il-kariga f'Novembru 2014.

Fil-fatt, aħna ħdimna fejn huwa importanti. Xi nies jgħidu li l-Ewropa timxi bil-mod wisq jew li hija wisq ikkumplikata sabiex timxi 'l quddiem. Madankollu, fl-aħħar ħames snin, intlaħaq qbil fuq aktar minn 354 proposta tal-Kummissjoni mill-koleġislaturi. Ir-riżultati jtkellmu wehdom. Il-qgħad niżel - hemm aktar minn 240 Ewropew f'impjieg u l-pagi żdiedu b'5,7%. Issa għandna Gwardja Ewropea tal-Fruntiera u tal-Kosta ddedikata sabiex tgħin fil-protezzjoni tal-fruntieri tagħna. Nistgħu ngawdu mir-roaming bħallikieku qegħdin f'pajjiżna kull fejn inkunu fl-Unjoni u nistgħu nużaw l-istreaming permezz tal-abbonamenti tagħna anke meta nkunu f'pajjiż ieħor tal-UE. Il-kumpaniji tagħna jistgħu jinnegożjaw mingħajr tariffi fi swieq imbiegħda bħall-Kanada jew il-Ġappun.

Dan il-progress inkiseb bis-saħħa tal-ħafna drabi li qbilna fuq ir-regoli ġodda sabiex immexxu lill-Ewropa 'l quddiem. Izda kwalunkwe leġiżlazzjoni hija tajba biss skont kemm tiġi implimentata u infurzata. Huwa dan li jagħti l-ħajja lill-kliem li hemm stampat fuq l-istatut. Dan huwa dak li jibdel il-liġijiet f'benefiċċji għaċ-ċittadini. Huwa dan li jiżgura li l-ftehimiet politiċi jsarrfu f'benefiċċji reali għaċ-ċittadini, għall-intrapriżi żgħira u medji u għan-negozji. Kien għalhekk li, meta dħalt fil-kariga, jien wegħidt li nagħmlu inqas - aħna għamilna 75 % inqas proposti mill-Kummissjonijiet preċedenti - izda nagħmluh aħjar.

Issa qegħdin naħdmu ferm aktar mill-qrib mal-awtoritajiet nazzjonali sabiex nappoġġjawhom fl-implimentazzjoni tal-leġiżlazzjoni Ewropea. Dan id-djalogu għen sabiex jissolvew 90 % tal-każijiet ta' ksur mill-2014, mingħajr il-ħtieġa li wieħed jirrikorri għall-Qorti tal-Ġustizzja tal-Unjoni Ewropea - sabiex b'hekk jiġu ffrankati l-ħin u l-flus tal-kontribwenti fil-proċess. Meta d-djalogu ma ħadimx, aħna ħadna azzjoni qawwiya u effettiva meta nkiser id-dritt tal-UE.

Dan ir-rapport juri kif dan l-approċċ aktar strateġiku, aktar miftuħ izda wkoll aktar qawwi, ħadem fl-2018. Aħna appoġġajna lill-awtoritajiet reġjonali u nazzjonali fl-implimentazzjoni ta' regoli dwar l-arja u l-ilma nodfa. Aħna ħadna azzjoni kontra l-Istati Membri li naqsu milli jwettqu l-impenji tagħhom u jimplimentaw ir-regoli tal-UE dwar ir-Registri tal-Ismijiet tal-Passiġġieri, dwar il-ġlieda kontra t-terroriżmu u dwar il-ġlieda kontra l-ħasil tal-flus. Aħna użajna s-setgħat ta' infurzar tagħna meta xi pajjiżi ma mxewx b'pass mgħaġġel biżżejjed sabiex itejbu l-aċċess tal-persuni b'diżabbiltà għal siti web u applikazzjonijiet mobbli oħrajn. Barra minn hekk, aħna saħħaħna d-djalogu tagħna mal-Istati Membri b'mod ġenerali sabiex niżguraw li naħdmu flimkien fuq l-implimentazzjoni u l-infurzar. Għandi l-pjaċir kbir nirrapporta impenn u involviment qawwi mill-Istati Membri.

Dan kollu juri l-valur veru tal-ħidma li saret fuq l-implimentazzjoni u l-infurzar. Jirrigwarda l-ħarsien tad-deċiżjonijiet meħuda flimkien. Barra minn hekk, dan jirrigwarda l-iżgurar li ċ-ċittadini verament jibbenefikaw minn regoli ġodda. Ewropa li tpoġġi d-drittijiet taċ-ċittadini fil-qalba ta' dak kollu li tagħmel biss hija Ewropa li verament tagħti riżultati. Ma hemm ebda kompitu aktar importanti.

Kif kien qal wieħed mill-predeċessuri kbar tiegħi, Walter Hallstein: L-Ewropa hija Dritt Komunitarju. Id-dritt huwa l-mod tagħna ta' kif niżguraw li nistgħu niproteġu u nippromwovu l-valuri u d-drittijiet tagħna. Huwa l-aqwa assi tagħna li niġġieldu għall-ġustizzja soċjali, l-ugwaljanza u l-ġustizzja għal kulhadd. Huwa għalhekk li l-istat tad-dritt qatt ma jista' jkun fakultattiv u huwa għalhekk li l-Kummissjoni għamlet daqstant enfasi fuq l-infurzar fl-2018, kif ser taraw minn dan ir-rapport. Jekk irridu naħdmu fejn huwa l-aktar importanti, kif wiegħdu l-mexxejja f'Sibiu, mela rridu nkomplu nħaddnu dan l-approċċ fl-2019 u lil hinn.

Il-President tal-Kummissjoni
Ewropea

Jean-Claude Juncker

1. Spinta ġdida lill-impjegi, lit-tkabbir u lill-investiment

L-ewwel prijorità tal-Kummissjoni Juncker hija li tistimula l-investiment sabiex b'hekk toħloq l-impjegi u ssaħħaħ il-kompetittività tal-Ewropa. Madankollu, il-ħolqien tal-ambjent regulatorju adattat li jappoġġja lin-negozji u l-ħolqien tal-impjegi jiġi mminat jekk l-Istati Membri ma jimplimentawx ir-regoli tal-UE b'mod korrett u fil-ħin.

L-iżgurar ta' kundizzjonijiet tax-xogħol ġusti mal-UE kollha



Il-ħaddiema kollha fl-Unjoni Ewropea għandhom id-dritt għal kundizzjonijiet tax-xogħol ġusti. Dan id-dritt huwa rifless fil-[Pilastru Ewropew tad-Drittijiet Soċjali](#), li kien ipproklammat b'mod kongunt mill-Parlament Ewropew, mill-Kunsill tal-UE u mill-Kummissjoni Ewropea f'Novembru 2017. Il-Pilastru fih kapitoli speċifiku ddedikat għall-kundizzjonijiet tax-

xogħol ġusti.

Matul dawn l-aħħar ftit snin, il-Kummissjoni tat attenzjoni speċjali lill-ħin tax-xogħol. Fost l-oħrajn, hija ppubblikat [dokumenti ta' gwida](#) sabiex tgħin lill-Istati Membri jimplimentaw id-Direttiva dwar il-Ħin tax-Xogħol.

Wara l-isforzi mit-tliet Stati Membri, il-Kummissjoni għalqet il-każijiet ta' ksur kontra d-Danimarka, l-Irlanda u l-Greċja fuq l-applikazzjoni tad-Direttiva dwar il-Ħin tax-Xogħol. Il-Kummissjoni żgurat li d-Danimarka tirrispetta d-dritt li l-ħaddiema jieħdu l-liv annwali tagħhom fl-istess sena li fih il-liv jingħatalhom. Fir-rigward tal-Irlanda u l-Greċja, ittieħdu l-miżuri meħtieġa biex jikkonformaw mar-regoli tal-UE dwar il-limiti għall-ħin tax-xogħol għat-tobba fis-servizzi tas-saħħa pubblika.

Il-Kunsilli tax-Xogħlijiet Ewropej, li jirrappreżentaw lill-impjegati Ewropej ta' kumpaniji transnazzjonali, jikkontribwixxu wkoll sabiex jiggarantixxu kundizzjonijiet tax-xogħol ġusti. Permezz tagħhom, il-manigment jinforma u jikkonsulta lill-ħaddiema dwar il-progress tan-negozju u dwar kwalunkwe deċiżjoni sinifikanti fil-livell Ewropew li tista' taffettwa l-impjeg jew il-kundizzjonijiet tax-xogħol tagħhom. Fl-2018, il-Kummissjoni ppubblikat [rapport](#) dwar l-implimentazzjoni [tad-Direttiva li tistabbilixxi l-Kunsilli tax-Xogħlijiet Ewropej](#). Ir-rapport jenfasizza l-benefiċċji kemm għall-ħaddiema kif ukoll għall-kumpaniji li jkollhom djalogu soċjali transnazzjonali fil-livell tal-kumpanija permezz tal-Kunsilli tax-Xogħlijiet Ewropej.

L-infurzar tar-regoli ambjentali



Fl-2018, il-Kummissjoni ħadet azzjoni legali sabiex tindirizza l-implimentazzjoni inadegwata tal-leġiżlazzjoni ambjentali tal-UE.

Wara l-kontroll tal-idoneità tad-direttivi dwar il-protezzjoni tan-natura, il-pjan ta' azzjoni tal-Kummissjoni għan-natura, għaċ-ċittadini u għall-ekonomija, li gie adottat fl-2018, għandu l-għan li jiżgura netwerk kompletament funzjonali, koerenti u ekoloġikament rappreżentattiv ta' siti protetti. Pereżempju, l-Istati Membri jridu jikkompletaw in-netwerk ta' zoni protetti ta' Natura 2000, jimlew il-

lakuni eżistenti għall-ambjent tal-baħar, u jdaħhlu fis-seħħ il-miżuri ta' konservazzjoni meħtieġa għas-siti kollha. Fis-sentenza tagħha ta' [Białowieża](#), il-Qorti ċċarat l-obbligi għall-ġestjoni tal-foresti fis-siti ta' Natura 2000. Dan huwa kruċjali għall-konservazzjoni tal-ħabitats u l-ispeċi protetti.

Fl-2018, il-Kummissjoni ħadet aktar passi legali fil-proċeduri ta' ksur kontra [l-Irlanda](#), [il-Greċja](#) u [l-Portugall](#) sabiex tiżgura li jiġi kkompletat in-netwerk ta' Natura 2000. Il-każijiet ta' ksur kontra seba' Stati Membri oħrajn għadhom miftuħa.

It-tniġġis tal-arja qed ikompli jkun problema konsiderevoli għas-saħħa pubblika u prijorità għall-Kummissjoni. Fil-Komunikazzjoni intitolata "[Ewropa li tipproteġi: Arja nadifa għal kulħadd](#)", li giet adottata fl-2018, il-Kummissjoni ddeskriviet il-miżuri disponibbli maħsuba biex jgħinu lill-Istati Membri jiġġieldu t-tniġġis tal-arja.

Fl-2018, il-Kummissjoni ressqet ukoll [sitt Stati Membri](#) (il-Ġermanja, Franza, l-Italja, l-Ungerija, ir-Rumanija u r-Renju Unit) fil-Qorti tal-Ġustizzja fuq il-livelli eċċessivi ta' partikuli (PM₁₀), jew id-diossidu tan-nitroġenu (NO₂) fl-arja. Il-Kummissjoni ser issegwi l-każijiet ta' ksur kontra Stati Membri oħrajn jekk dawn ma jagħmlux progress sinifikanti lejn il-konformità.

Fi Frar 2018, il-Qorti tal-Ġustizzja ddeċidiet li [l-Polonja](#) naqset milli tirrispetta l-leġiżlazzjoni tal-UE dwar il-kwalità tal-arja hekk kif naqset milli tiżgura li t-tniġġis tal-arja ma jaqbiżx il-limiti legali. Barra minn hekk, il-Polonja ma adottatx pjanijiet ta' azzjoni adegwati sabiex tiżgura li l-ksur ta' daww il-limiti jkun għal perjodu kemm jista' jkun qasir.

F'Settembru 2018, il-Kummissjoni ppubblikat [Rapport ta' Twissija Bikrija għal-leġiżlazzjoni tal-UE dwar l-iskart](#), li jenfasizza fejn l-Istati Membri qegħdin jirriskjaw li ma jilħqux il-miri tal-UE fir-rigward tal-iskart. B'mod parallel, fl-2018 il-Kummissjoni ħadet azzjoni sabiex tirrimedja d-difetti strutturali fil-leġiżlazzjoni dwar l-iskart tal-Istati Membri, bħall-preżenza kontinwa ta' landfills illegali jew ta' standard baxx jew in-nuqqas ta' pjanijiet tal-immaniġġjar tal-iskart.

Il-Kummissjoni adottat ukoll [pjan ta' azzjoni b'disa' punti dwar l-assigurazzjoni tal-konformità](#), li jeżamina kwistjonijiet bħall-ispezzjonijiet u l-governanza.

L-infurzar tar-regoli agrikoli



Tnejn mill-oġġettivi ewlenin tal-politika agrikola komuni huma li jiġi pprovdut appoġġ lill-bdiewa u li jiġi żgurat li l-konsumaturi jkollhom provvista stabbli ta' ikel bi prezz raġonevoli. Miri oħrajn jinkludu l-indirizzar tat-tibdil fil-klima u l-ġestjoni tar-riżorsi naturali b'mod sostenibbli, iż-żamma taż-żoni rurali u tal-pajsaġġi fl-UE kollha f'kundizzjoni tajba u ż-żamma tal-ekonomija rurali ħajja billi jiġu promossi l-impjiegi fil-biedja u f'setturi relatati.

FI-2018, l-azzjonijiet tal-Kummissjoni favur l-infurzar tar-regoli agrikoli ffokaw l-aktar, b'hal fis-snin preċedenti, fuq il-monitoraġġ ta' kif l-Istati Membri kienu qegħdin jimplimentaw b'mod korrett [il-pagamenti diretti](#).

Tkomplew diskussjonijiet bilaterali mal-Istati Membri li kienu qed jużaw b'mod skorrett l-għajnuna finanzjarja taħt l-iskema ta' Appoġġ Akkoppjat Volontarju sabiex jiġu appoġġjati tipi ta' biedja jew setturi li kienu qegħdin jiffaċċjaw diffikultajiet oħrajn minbarra r-riskju ta' abbandun jew ta' tnaqqis fil-produzzjoni. Permezz tad-djalogu, il-Kummissjoni pperswadiet lill-awtoritajiet nazzjonali ta' Stat Membru wieħed sabiex jemendaw ir-regoli nazzjonali tiegħu u jgibuhom konformi mad-dritt tal-UE.

L-indikazzjonijiet ġeografici jipproteġu l-isem ta' prodotti speċifiċi u jippromwovu l-karatteristiċi uniċi tagħhom, marbuta mal-orijini ġeografika tagħhom, kif ukoll mal-għarfien tradizzjonali. FI-2018, il-Kummissjoni kompliet issegwi sitwazzjonijiet speċifiċi ta' implimentazzjoni skorretta tar-regoli tal-UE dwar il-protezzjoni ta' Denominazzjonijiet ta' Oriġini Protetti u Indikazzjonijiet Ġeografici Protetti.

Id-Danimarka ppermettiet lill-kumpaniji Daniżi jipproduċu u jesportaw ġobon abjad lejn pajjiżi terzi, b'hal ġobon "feta", anki jekk dan il-ġobon mhuwiex konformi mal-ispeċifikazzjoni tal-prodott għal din id-Denominazzjoni ta' Oriġini Protetta.

Il-Bulgarija żammet ir-registru nazzjonali tagħha ta' indikazzjonijiet ġeografici għall-prodotti agrikoli u l-oġġetti tal-ikel mill-2008, filwaqt li injorat il-karattru esklussiv tar-reġistri madwar l-UE kollha għall-iskemi ta' kwalità.

FI-2018, il-Kummissjoni għalqet il-proċeduri ta' ksur kontra l-Italja, Ċipru u r-Renju Unit minħabba li kienu implimentaw l-istandards ta' kummerċjalizzazzjoni għal [kaseini](#) u [kaseinati](#) fil-leġiżlazzjoni nazzjonali tagħhom.

L-infurzar tar-regoli dwar l-affarijiet marittimi u s-sajd



L-għajnuna lill-industrija tas-sajd Ewropea u liż-żoni kostali sabiex jirnexxu, filwaqt li, fl-istess ħin, jiġi protett l-ambjent marittimu, huma objettivi ewlenin tal-politika marittima tal-UE.

L-obiettivi tas-sostenibbiltà tal-politika komuni tas-sajd tal-UE jikkontribwixxu kemm għall-konservazzjoni tal-istokkijiet kif ukoll għall-massimizzazzjoni tal-provvista tal-ħut mis-sajd. Billi dawn l-obiettivi għandhom jintlaħqu sa mhux aktar tard mill-2020, l-istrategija ta' infurzar tal-Kummissjoni fl-2018 kompliet

tiffoka fuq il-konservazzjoni u l-kontroll tas-sajd, kif ukoll fuq il-konformità mal-kompetenza esklussiva tal-UE f'dan il-qasam.

Is-sistemi nazzjonali għall-kontroll u l-infurzar tas-sajd iridu jkunu effettivi u jipprevedu sanzjonijiet dissuażivi jekk jinkisru r-regoli.

Il-Kummissjoni nediet proċedura ta' ksur kontra [l-Irlanda](#) sabiex tiżgura li jiġu imposti sanzjonijiet effettivi għal ksur serju tar-regoli tal-UE dwar is-sajd.

“Pjanijiet ta' azzjoni ta' kontroll” huma għodda ta' konformità speċifika adottata mill-Kummissjoni f'kooperazzjoni mill-qrib mal-Istat Membru kkonċernat sabiex jiġi promoss l-infurzar korrett tar-regoli [tar-Regolament ta' Kontroll](#) għas-sajd. Fl-2018, il-Kummissjoni adottat pjanijiet ta' azzjoni ġodda għal għadd ta' Stati Membri u ssorveljat l-implimentazzjoni tagħhom.

Sistema li taħdem sewwa ta' organizzazzjonijiet tal-produtturi tas-sajd hija kruċjali sabiex daww il-produtturi jingiebu flimkien bi-għan li jintlaħqu l-obiettivi tal-politika komuni tas-sajd u tal-organizzazzjoni komuni tas-swieq.

Il-Kummissjoni nediet proċedura ta' ksur kontra [r-Renju Unit](#) talli naqas milli jiżgura l-konformità mal-kundizzjonijiet [għar-rikonoxximent tal-organizzazzjonijiet tal-produtturi tas-sajd](#).

L-ippjanar tal-ispazju marittimu jgħin sabiex jiżgura li l-attività umana kollha fuq il-baħar issejtni b'mod effiċjenti, sikur u sostenibbli. Il-Kummissjoni ssorveljat l-implimentazzjoni korretta [tal-qafas komuni tal-UE għall-ippjanar tal-ispazju marittimu](#) bejn il-fruntieri u fis-setturi kollha matul l-2018.

L-infurzar tar-regoli dwar il-politika reġjonali




Il-Fondi Strutturali u ta' Investiment Ewropej jappoġġjaw l-investimenti f'oqsma ta' politika ewlenin li jiġġeneraw it-tkabbir mal-UE kollha.

Jenħtieġ qafas xieraq għall-investimenti sabiex jiġi żgurat li dawn ikunu kemm jista' jkun effettivi. FI-2018, il-Kummissjoni ffokat l-isforzi tagħha b'mod partikolari fuq il-verifika tal-konformità ma' [prekundizzjonijiet](#) speċifiċi, b'mod partikolari għall-oqsma tal-akkwist pubbliku, l-għajjuna mill-Istat, il-pjanijiet komprensivi għal investimenti fit-trasport, u fis-setturi tal-ilma u tal-iskart.

Meta investiment jonqos milli jilhaq l-istandards stabbiliti fil-leġiżlazzjoni tal-UE, il-Kummissjoni tindirizza dawn l-irregolaritajiet billi tissospendi l-pagamenti jew tapplika korrezzjonijiet finanzjarji, skont kif meħtieġ. FI-2018, l-isforzi tal-Kummissjoni sabiex tidentifika u tieħu azzjoni korrettiva kontra dawn it-tipi ta' irregolaritajiet komplew bla ma naqsu.

FI-2018, [studju tal-Kummissjoni](#) vvaluta jekk hemmx fis-seħh sistemi speċifiċi effettivi użati mill-Istati Membri sabiex jitrattaw l-ilmenti li jikkonċernaw il-Fondi Strutturali u ta' Investiment Ewropej. Sab li f'haqna mill-każijiet l-Istati Membri standardizzaw l-arranġamenti tal-indirizzar tal-ilmenti abbażi tal-ligijiet nazzjonali jew id-dokumenti tal-programm. L-arranġamenti fost l-Istati Membri tal-UE huma effettivi b'mod ġenerali. Barra minn hekk, l-arranġamenti tal-indirizzar tal-ilmenti huma aktar żviluppati fil-perjodu ta' programmazzjoni tal-2014-2020 meta mqabbel mal-arranġamenti fil-perjodu bejn l-2007 u l-2013.

Il-ġlieda kontra l-frodi fil-baġit tal-UE



Il-mezzi sabiex tiġi miġġielda l-kriminalità li taffettwa l-baġit tal-UE tjebru b'mod sinifikanti bl-adozzjoni tad-[Direttiva dwar il-protezzjoni tal-interessi finanzjarji tal-UE](#). Il-Kummissjoni qed taħdem mill-qrib mal-Istati Membri sabiex tiżgura li d-Direttiva tiġi implimentata kif suppost.

Il-Kummissjoni nediet proċedura ta' ksur kontra [r-Renju Unit](#) minħabba li rrifjuta li jagħmel id-dazji doganali disponibbli għall-baġit tal-UE, kif mitlub mid-dritt tal-UE. Rapport tal-2017 mill-Uffiċċju Ewropew Kontra l-Frodi sab li l-importaturi fir-Renju Unit evadew ammont kbir ta' dazji doganali billi użaw fatturi foloz u fittizji u dikjarazzjonijiet tal-valur doganali skorretti waqt l-importazzjoni. L-ispezzjonijiet ulterjuri tal-Kummissjoni żvelaw zieda drammatika fl-iskala tal-iskema ta' sottovalutazzjoni li operat miċ-ċentru tar-Renju Unit bejn l-2011 u l-2017. Ir-Renju Unit kien naqas milli jieħu azzjoni sabiex jipprevjeni l-frodi, minkejja li kien ġie mwissi dwar dan ir-riskju fl-importazzjoni ta' tessuti u xedd tas-saqajn miċ-Ċina mill-2007 u minkejja li kien intalab jieħu miżuri xierqa ta' kontroll tar-riskju. Il-Kummissjoni kkalkolat li l-ksur tal-leġiżlazzjoni tal-UE mir-Renju Unit irriżulta f'telf għall-

baġit tal-UE ta' EUR 2,7 biljun (neqsin l-ispejjeż tal-ġbir) bejn Novembru 2011 u Ottubru 2017.

2. Suq Uniku Diġitali konness

L-istrategġija ta' Suq Uniku Diġitali għandha l-għan li tneħhi l-ostakoli onlajn li jwaqqfu liċ-ċittadini tal-UE milli jkseb aċċess għal prodotti u servizzi.

Titjib tal-konnettività



Il-komunikazzjonijiet diġitali b'veloċità għolja jrawmu l-innovazzjoni u servizzi aħjar għall-ekonomija u għas-soċjetà. L-iżvilupp tal-konnettività 5G huwa prijorità għall-Kummissjoni. L-għan huwa li jiġi żgurat li l-ispettru tar-radju tal-5G ikun disponibbli fl-UE kollha sal-2020.

Il-Kummissjoni nediet proċeduri ta' ksur kontra [l-Belġju](#), [il-Kroazja](#) u [n-Netherlands](#) talli ma laħqux l-iskadenzi intermedji għall-ħelsien tal-ispettru tal-komunikazzjoni mobbli. Dan jista' jdewwem l-iżvilupp tan-netwerks tal-5G.


Ix-xogħol tal-inġinerija ċivili, bħat-tħaffir tat-toroq sabiex jitqiegħdu l-kejbils b'veloċità għolja, jammonta għal 80 % tal-ispiża tal-iskjerament tan-netwerks tal-broadband. Id-[Direttiva dwar it-Tnaqqis tal-Ispejjeż tal-Broadband](#) għandha l-għan li trawwem il-kooperazzjoni bejn setturi bħall-fornituri tal-enerġija, tal-ilma u tat-trasport. Dan jista' joħloq il-kundizzjonijiet għal skjerament aktar effiċjenti ta' infrastruttura ġdida sabiex in-netwerks ikunu jistgħu jitnedew bi spiża aktar baxxa, sabiex b'hekk jibbenefika l-pubbliku.

Fl-2018, il-Kummissjoni ħadet azzjoni sabiex tiżgura li n-netwerks b'veloċità għolja jkunu jistgħu jitnedew b'mod aktar faċli. Bħala riżultat, kważi l-Istati Membri kollha issa implimentaw id-[Direttiva dwar it-Tnaqqis tal-Ispejjeż tal-Broadband fil-leġiżlazzjoni nazzjonali tagħhom](#).

3. Unjoni tal-Energija reziljenti b'politika dwar it-tibdil fil-klima li tħares 'il quddiem

L-Unjoni tal-Energija Ewropea tiżgura enerġija sigura, bi prezz raġonevoli u nadifa għall-familji u n-negozji billi tagħmel possibbli l-fluss liberu tal-enerġija bejn il-fruntieri nazzjonali fl-UE. Hija tistimola wkoll l-iżvilupp ta' teknoloġiji ġodda u infrastruttura mġedda sabiex tnaqqas il-kontinġent domestiċi, toħloq l-impjiegi u żżid it-tkabbir. L-Unjoni tal-Energija ser twassal għal konsum tal-enerġija sostenibbli billi tnaqqas l-emissjonijiet tal-gassijiet serra, it-tniġġis u d-dipendenza tagħna fuq il-karburanti fossili.

It-tmexxija tat-tranżizzjoni tal-enerġija lejn settur tal-enerġija sigur, sikur u sostenibbli bil-konsumatur fiċ-ċentru tiegħu



Fl-2016, il-Kummissjoni Ewropea pproponiet il-pakkett ta' [Energija Nadifa għall-Ewropej Kollha](#). Dan għolla l-ambizzjonijiet tal-UE sabiex tniedi t-tranżizzjoni ta' enerġija nadifa u sabiex tiżgura li l-UE tibqa' kompetittiva hekk kif is-swieq globali tal-enerġija jgħaddu minn bidla.

Fl-2018, il-Parlament Ewropew u l-Kunsill laħqu ftehim politiku dwar il-proposti kollha tal-Kummissjoni f'dan il-pakkett.

Il-pakkett ta' [Energija Nadifa għall-Ewropej Kollha](#) jinkludi reviżjoni tal-leġiżlazzjoni ewlenija tal-UE f'oqsma bħar-[rendiment tal-bini fl-użu tal-enerġija](#), [l-effiċjenza fl-enerġija](#), [l-enerġija rinnovabbli](#) u [l-governanza tal-Unjoni tal-Energija u tal-azzjoni klimatika](#), li kollha huma diġà fis-sehħ. Fir-rigward tar-rendiment tal-bini fl-użu tal-enerġija, l-għan huwa li titthaffef ir-rinnovazzjoni kosteffikaċi tal-bini eżistenti, jiġu mmobilizzati l-investimenti u jiġu appoġġjati s-sistemi tal-bini intelligenti. Il-pakkett jimmira wkoll li jżid is-sehem tal-enerġija rinnovabbli għal mill-inqas 32 % sal-2030. Dawn il-miri ser jiġu riveduti fl-2023. L-Istati Membri jridu jistabbilixxu pjanijiet nazzjonali integrati dwar il-klima u l-enerġija għall-2021 sal-2030, li jistabbilixxu kif huma biġnsiebhom jilħqu l-miri tal-2030.

Il-Kummissjoni mmonitorja l-progress tal-Istati Membri lejn il-kisba tal-miri tagħhom f'dak li għandu x'jaqsam mal-effiċjenza fl-enerġija u lejn bini sostenibbli bl-użu ta' proċeduri ta' ksur, fost l-oħrajn.

Il-Kummissjoni kompliet issewgi l-proċeduri ta' ksur kontra [n-Netherlands](#) u [s-Slovenja](#) talli ma kkonformawx mad-Direttiva dwar [ir-Rendiment tal-Bini fl-Użu tal-Energija](#). Nedit proċeduri ta' ksur kontra [15-il Stat Membru](#) u talbithom jimplimentaw b'mod korrett [ir-regoli tal-UE dwar l-effiċjenza fl-enerġija](#).

Il-proċeduri ta' ksur intużaw ukoll sabiex jipproteġu lill-pubbliku kontra r-radjazzjoni u jiżguraw is-sikurezza fis-settur nukleari.

Il-Kummissjoni stendet [lill-Belġju](#), [lil Spanja](#) u [lill-Polonja](#) jimplimentaw [ir-regoli tal-UE dwar is-sikurezza nukleari](#). Hija nedit proċeduri ta' ksur kontra 22 Stat Membru talli ma implimentawx b'mod korrett [id-Direttiva dwar l-Iskart Radjuattiv](#). Il-Kummissjoni nedit ukoll proċeduri ta' ksur kontra [disa' Stati Membri](#) minhabba li naqsu mill-iimplimentaw [id-Direttiva dwar l-Istandards Bażiċi tas-Sikurezza](#).

L-implimentazzjoni tal-Ftehim ta' Pariġi dwar it-tibdil fil-klima



Il-Ftehim ta' Pariġi tal-2015 jistabbilixxi pjan ta' azzjoni globali li jllimita t-tibdil fil-klima.

L-Unjoni Ewropea hija l-ewwel ekonomija maġġuri li qed issarraġ il-wegħdiet tagħha taħt il-Ftehim ta' Pariġi f'leġiżlazzjoni vinkolanti.

FI-2018, il-Parlament Ewropew u l-Kunsill adottaw il-leġiżlazzjoni ewlenija sabiex jimplimentaw [il-qafas tal-klima u l-enerġija tal-2030](#). Din tistabbilixxi mira li l-emissjonijiet tal-gassijiet b'effett ta' serra jitnaqqsu b'mill-inqas 40 % (mil-livelli tal-1990) sal-2030. Il-Kummissjoni diġà qed

tħares aktar 'il quddiem, bil-preżentazzjoni fl-2018 tal-viżjoni tagħha għal ekonomija prospera, moderna, kompetittiva u newtrali għall-klima sal-2050.

Il-kisba ta' dawn il-miri, kif ukoll tal-[miri għall-2020](#), tirrikjedi li l-leġiżlazzjoni tkun implimentata u infurzata bis-sħiħ. FI-2018, il-miżuri ta' infurzar u monitoraġġ kienu jinkludu proċeduri ta' ksur u djalogi informali mal-Istati Membri.

Id-djalogi bilaterali mal-Istati Membri ffokaw fuq [id-Direttiva dwar il-Ġbir u l-Ħżin tal-Karbonju](#), [ir-Regolament dwar gassijiet fluworurati](#) u [r-Regolament dwar il-monitoraġġ, ir-rapportar u l-verifika tal-emissjonijiet mit-trasport marittimu](#).

Matul l-2018, il-Kummissjoni segwiet b'mod attiv il-proċeduri ta' ksur li għaddejjin fuq in-nuqqas ta' ċerti Stati Membri li jimplimentaw [id-Direttiva dwar il-kwalità tal-karburanti](#). Il-maġġoranza tal-każijiet ingħalqu u hames każijiet biss baqgħu miftuħa fl-aħħar tas-sena.

FI-2018, l-UE għamlet progress importanti lejn l-implimentazzjoni ta' regoli b'saħħithom għad-dekarbonizzazzjoni u l-immodernizzar tas-settur tat-trasport. F'Mejju, il-Kummissjoni ppreżentat l-ewwel [proposta leġiżlattiva dwar l-istandards tal-emissjonijiet tad-diossidu tal-karbonju għall-vetturi tqal](#). Barra minn hekk, il-Parlament Ewropew u l-Kunsill adottaw il-leġiżlazzjoni dwar [il-monitoraġġ u r-rapportar tal-emissjonijiet tad-diossidu tal-karbonju minn vetturi heavy-duty](#) u laħqu [ftehim politiku](#) dwar l-istandards tal-emissjonijiet tad-diossidu tal-karbonju (CO₂) għall-karozzi u l-vannijiet għall-perjodu wara l-2020. L-implimentazzjoni sħiħa u effettiva ta' dawn il-miżuri ser tkun kruċjali sabiex jiġu indirizzati l-emissjonijiet ta' CO₂ mit-trasport bit-triq, li għadhom jammontaw għal madwar wieħed minn kull hamsa tal-emissjonijiet totali ta' CO₂ tal-UE.

4. Suq intern aktar ġust u profund b'bażi industrijali msaħħa

Is-Suq Uniku tal-UE jibqa' l-aktar assi prezzjuż tal-Ewropa għall-individwi u għan-negozji. Huwa jipprovdi opportunitajiet enormi għan-negozji, kif ukoll għażla akbar u prezzijiet aktar baxxi għall-konsumaturi. Huwa jippermetti lin-nies jivvjaġġaw, jgħixu, jaħdmu u jistudjaw kull fejn jixtiequ. Iżda dawn il-benefiċċji ma jistgħux jitgawdew jekk ir-regoli tas-Suq Uniku ma jiġux applikati jew implimentati, jew jekk jiġu mminati minn ostakoli oħrajn.

L-iżgurar ta' kompetizzjoni mhux imxekkla

Is-suq uniku jkun aktar b'saħħtu meta l-kompetizzjoni ma tkunx imxekkla.



FI-2018, il-Kummissjoni vverifikat li l-Istati Membri kollha temmew l-implimentazzjoni tad-Direttiva dwar id-Danni tal-Antitrust u għalqu t-18-il proċedura ta' ksur li kien għad fadal.

Il-Kummissjoni aċċettat ukoll ir-rimedji finali sottomessi mill-Greċja f'każ li jikkonċerna l-għoti ta' drittijiet esklussivi ta' sfruttament tal-linjite lill-operatur preeżistenti ewlieni fis-suq tal-elettriku Grieg, bi ksur tar-regoli tal-kompetizzjoni tal-UE.

It-tnedija konsistenti tal-proċeduri ta' ksur biex tiġi żgurata l-konformità mad-deċiżjonijiet ta' għajjnuna mill-Istat tal-Kummissjoni hija essenzjali għall-kredibbiltà tar-reġim tal-Kummissjoni għall-kontroll tal-għajjnuna mill-Istat.

Il-Kummissjoni ressqet [lill-Italja](#) quddiem il-Qorti għat-tieni darba billi l-awtoritajiet Taljani ma kkonformawx ma' deċiżjoni preċedenti tal-Qorti. F'dik id-deċiżjoni, il-Qorti kkonfermat li l-Italja kienet tat għajjnuna mill-Istat illegali lill-industrija tal-lukandi f'Sardenja. Il-Kummissjoni ordnat lill-Italja tirkupra l-għajjnuna illegali li kienet tammonta għal kważi EUR 15-il miljun. Sal-lum, kważi EUR 13-il miljun għadhom ma ġewx irkuprati.

Il-Qorti tal-Ġustizzja imponiet sanzjonijiet finanzjarji f'każ kontra l-Greċja talli naqset milli timplimenta deċiżjoni tal-Kummissjoni tal-2008 li kienet titlobha tirkupra l-għajjnuna mill-Istat illegali mogħtija lill-kumpanija Hellenic Shipyards.

L-iżgurar tal-moviment liberu tal-ħaddiema



ostakoli.

In-nies fl-UE jistgħu jibbenifikaw biss mill-opportunità li jaħdmu fi Stati Membri oħrajn jekk id-drittijiet tal-ħaddiema barra l-Istat Membru tad-domicilju tagħhom ikunu mħarsa sewwa.

L-iskemi ta' pensjoni supplimentari marbuta ma' relazzjoni ta' impjieg jistgħu jiskoraġġixxu l-mobbiltà tal-ħaddiema. Ir-regoli tal-UE dwar it-titjib tal-akkwiżizzjoni u l-preservazzjoni tad-drittijiet għal pensjoni supplimentari għandhom l-għan li jindirizzaw dawn l-

FI-2018, il-Kummissjoni bdiet azzjoni legali kontra 10 Stati Membri talli ma implimentawx [ir-regoli tal-UE dwar it-titjib tal-mobbiltà tal-ħaddiema bejn l-Istati Membri](#) fil-leġiżlazzjoni nazzjonali tagħhom fil-ħin. Sal-aħħar tal-2018, il-Kummissjoni temmet l-azzjonijiet tagħha kontra sitt Stati Membri (iċ-Ċekja, il-Greċja, Spanja, il-Lussemburgu, in-Netherlands u l-Awstrija) hekk kif dawn ġabu l-leġiżlazzjoni tagħhom konformi mar-regoli tal-UE.

L-UE għandha regoli ċari dwar il-moviment liberu tal-ħaddiema, l-istazzjonar tal-ħaddiema u l-koordinazzjoni tas-sigurtà soċjali. In-nuqqas ta' konformità mill-Istati Membri ma' dawn ir-regoli jpoġġi l-fiduċja u l-ġustizzja fis-suq intern f'riskju. B'mod partikolari, ġie espress tħassib li l-ħaddiema mobbli jistgħu jkunu vulnerabbli għall-abbuż jew jistgħu jiġu miċħuda d-drittijiet tagħhom.

FI-2018, il-Kummissjoni pproponiet il-ħolqien ta' [Awtorità Ewropea tax-Xogħol](#) sabiex tiżgura li r-regoli tal-UE dwar il-mobbiltà tal-forza tax-xogħol jiġu infurzati b'mod ġust, sempliċi u effettiv. Sadanittant, il-Parlament Ewropew u l-Kunsill laħqu [ftehim proviżorju](#) dwar din il-proposta.

L-iżgurar tal-moviment liberu tal-merkanzija



Fis-settur tal-karozzi, il-Kummissjoni kkonkludiet li bosta Stati Membri naqsu milli jistabbilixxu jew japplikaw penali sabiex jiskoraġġixxu lill-manifatturi tal-karozzi milli jiksru l-leġiżlazzjoni dwar l-emissjonijiet tal-karozzi. Dan segwa r-rivelazzjonijiet tal-2015 li l-Grupp Volkswagen uża softwer sabiex ibagħbas fl-istandards tal-emissjonijiet għal ċerti sustanzi li jniġġsu l-arja.

FI-2018, il-Kummissjoni ħadet passi ulterjuri fil-proċeduri ta' ksur kontra [l-Ġermanja](#), [l-Italja](#), [il-Lussemburgu](#) u [r-Renju Unit](#) talli naqsu milli jissodisfaw l-obbligi tagħhom skont il-leġiżlazzjoni tal-UE dwar l-approvazzjoni tat-tip ta' vettura.

Il-Kummissjoni qed tiżgura wkoll li l-Istati Membri ma jerġġhux idahhlu restrizzjonijiet kwantitattivi fuq il-kummerċ fl-UE. FI-2018, il-Kummissjoni ħadet azzjoni rigward ir-reġistrazzjonijiet tal-karozzi u l-prodotti farmaċewtiċi.

Fi Franza, ir-reġistrazzjoni ta' vetturi użati preċedentement irreġistrati fi Stati Membri oħrajn xi drabi kienet diffiċli. Wara azzjoni mill-Kummissjoni, Franza emendat il-leġiżlazzjoni tagħha fl-2018 sabiex tippermetti r-reġistrazzjoni onlajn ta' vetturi użati importati.

Il-Kummissjoni ħadet azzjoni kontra [l-Latvja](#) talli ma aċċettatx ir-reġistrazzjoni ta' vetturi li jinstaq fuq il-lemin.

“Kummerċ parallel” jippermetti lill-bejjiegħa bl-ingrossa jixtru prodotti mediċinali fi Stat Membru wieħed (ġeneralment fejn il-prezzijiet tal-mediċini jkunu wkoll aktar baxxi) u jbigħu fi Stati Membri oħrajn (fejn il-prezzijiet ikunu ogħla). “Kummerċ parallel” ta' prodotti farmaċewtiċi huwa attività ekonomika legittima fis-suq intern. Mill-importazzjonijiet paralleli jistgħu jibbenifikaw il-pazjenti u s-sistemi tal-kura tas-saħħa pubblika jekk jirriżultaw fi prezzijiet orħos u spejjeż tar-rimborż aktar baxxi. FI-istess ħin, hemm tħassib f'ċerti Stati Membri li l-esportazzjonijiet paralleli jistgħu jirriżultaw f'nuqqas ta' mediċini għall-pazjenti, li jqiegħed saħħithom u saħansitra ħajjithom fil-periklu. Għalhekk, l-Istati Membri huma permessi li jirrestringu l-kummerċ parallel ta' prodotti mediċinali jekk dan jikkostitwixxi riskju għall-protezzjoni tas-saħħa u tal-ħajja tal-bniedem jew għall-protezzjoni tal-proprjetà industrijali u kummerċjali.

FI-2018, il-Kummissjoni Ewropea għalqet il-proċeduri ta' ksur u l-proċeduri ta' trattament tal-ilmenti kontra [l-Polonja](#), [ir-Rumanija](#) u [s-Slovakkja](#) fuq il-kummerċ parallel ta' mediċini għall-użu mill-bniedem. Il-Kummissjoni ddeċidiet li kien meħtieġ li tfittex modi oħrajn sabiex tindirizza t-tħassib tal-Istati Membri f'dan il-qasam. Għal dan il-għan, il-Kummissjoni qieset li jenħtieġ li jkun hemm dialogu strutturat malajr. Il-Kummissjoni baqgħet impenjata li tappoġġja lill-Istati Membri fl-isforzi tagħhom biex tiżgura li ċ-ċittadini jkollhom aċċess f'waqtu għal kura tas-saħħa affordabbli, preventiva u kurattiva ta' kwalità tajba. Sabiex tagħmel dan, iddeċidiet li tiġbor aktar informazzjoni sabiex tiddiskuti r-restrizzjonijiet tal-esportazzjoni mal-Istati Membri fil-Grupp ta' F'idma tal-Kummissjoni dwar il-Farmaċewtiċi.

L-iżgurar tal-libertà tal-istabbiliment



Fir-rigward tal-libertà tal-istabbiliment u l-forniment tas-servizzi, fl-2018 il-Kummissjoni ħadet azzjoni kontra l-Istati Membri kollha (ħlief il-Litwanja) talli ma ġabux il-leġiżlazzjoni tagħhom konformi mad-**Direttiva dwar il-Kwalifiki Professionali**. Diversi regoli nazzjonali mhumie x konformi mad-Direttiva. Dawn jikkonċernaw l-introduzzjoni tal-karta professjonali Ewropea, il-mekkaniżmu ta' twissija, il-possibbiltà li jkun hemm aċċess parzjali għal attività professjonali, il-proporzjonalità tar-rekwiżiti lingwistiċi, it-twaqqif ta' ċentri ta' assistenza u l-obbligi ta' rapportar u notifika.

Informazzjoni u assistenza mtejbja għaċ-ċittadini u għan-negozji



Fl-2018, il-25 Anniversarju tas-Suq Uniku, il-Kummissjoni ffukat fuq l-iżgurar li r-regoli tas-Suq Uniku jaħdmu fil-prattika. Il-Kummissjoni żiedet l-isforzi tagħha sabiex tagħmel liċ-ċittadini u lin-negozji konxji tad-drittijiet u l-obbligi tagħhom permezz tal-portal L-Ewropa Tiegħek, il-pedament tal-gateway digitali unika futura. L-individwi u n-negozji jistgħu jgawdu biss mill-ħafna benefiċċji tas-Suq Uniku jekk ir-regoli li jkunu ġew miftiehma b'mod kongunt ikunu applikati fil-prattika. F'konformità ma' din il-prijorità politika, u bħala segwitu għall-**pjan ta' azzjoni ta' SOLVIT**, l-Istati Membri użaw l-evidenza pprovduta minn SOLVIT u Pariri tal-Ewropa Tiegħek sabiex jindirizzaw il-ksur rikorrenti tad-dritt tal-UE. Il-bażi ta' **data** ta' Pariri tal-Ewropa Tiegħek fiha aktar minn 265 000 każ ta' ħajja reali, li jipprovdu ħarsa generali eċċellenti lejn id-diversi modi kif iċ-ċittadini u n-negozji jistgħu jibbenifikaw mis-

Suq Uniku.

L-**interkonnessjoni tar-reġistri kummerċjali**, li tagħmilha aktar faċli sabiex tinstab informazzjoni dwar il-kumpanija fl-UE permezz ta' **Portal Ewropew tal-Ġustizzja Elettronika** uniku, intużat ħafna fl-2018. Saru aktar minn 372 000 tfittxija għal informazzjoni dwar il-kumpanija u aktar minn 241 000 talba għad-dettalji tal-kumpaniji.

L-infurzar tal-Unjoni tas-Swieq Kapitali, tar-regoli dwar is-servizzi finanzjarji u tal-moviment liberu tal-kapital



Id-direttivi adottati wara l-kriżi finanzjarja għandhom jiġu implimentati kif suppost sabiex iżidu r-reżiljenza u l-istabbiltà tas-settur finanzjarju u sabiex itejbu l-protezzjoni tal-investituri. L-implimentazzjoni ta' wħud minn dawn id-Direttivi hija wkoll importanti sabiex tinkiseb l-Unjoni tas-Swieq Kapitali. Din għandha l-għan li ttejjeb l-aċċess għall-finanzi, b'mod partikolari għal kumpaniji innovattivi, negozji godda jew intrapriżi żgħar u medji. Din tagħmel ukoll lis-swieq kapitali aktar attraenti għall-investituri bl-imnut u istituzzjonali, u tiffaċilita l-investiment transfruntier.

FI-2018, il-Kummissjoni nediet proċeduri ta' ksur billi xi Stati Membri kienu naqsu milli jimplimentaw [id-Direttiva dwar id-Distribuzzjoni tal-Assigurazzjoni](#) u [d-Direttiva dwar is-Servizzi ta' Pagament](#) fil-leġiżlazzjoni nazzjonali tagħhom fil-ħin.

Il-Kummissjoni kompliet issegwi wkoll il-proċeduri ta' ksur kontra Spanja u s-Slovenja billi ma implimentawx id-Direttivi dwar il-Kontabbiltà u l-Awditjar u d-Direttiva dwar il-Kontijiet ta' Pagament fil-ħin.

Id-Direttiva dwar is-Swieq fl-Istrumenti Finanzjarji għandha l-għan li ttejjeb il-protezzjoni tal-investitur, issaħħaħ is-Suq Uniku u toħloq kundizzjonijiet kummerċjali trasparenti, issorveljati sewwa, kompetittivi u stabbli fis-swieq fiż-Żona Ekonomika Ewropea kollha.

Il-Kummissjoni segwiet il-proċedura ta' ksur kontra [s-Slovenja](#) talli ma implimentatx id-Direttiva dwar is-Swieq fl-Istrumenti Finanzjarji fil-leġiżlazzjoni nazzjonali tagħha fil-ħin.

Ir-regoli tal-UE jiżguraw li l-investituri jieħdu deċiżjonijiet infurmati u jhossuhom kunfidenti li huma protetti b'mod adegwat u intitolati għal kumpens jekk xi ħaġa tmur ħażin.

Il-Kummissjoni nediet proċedura ta' ksur kontra Ċipru talli pposponiet il-ħlas tal-kumpens b'mod indefinit, bi ksur tad-Direttiva dwar l-Iskemi ta' Kumpens għall-Investituri.

Fir-rigward tal-moviment liberu tal-kapital, fil-passat, il-Kummissjoni fetthet proċeduri ta' ksur kontra ħames Stati Membri fuq is-sistema li tinsab fit-Trattati Bilaterali fuq l-Investment intra-UE li jippermettu lill-investituri tal-UE jressqu talbiet kontra Stati Membri quddiem it-tribunali tal-arbitraġġ.

FI-2018, fil-kawża [Achmea](#), il-Qorti tal-Ġustizzja ddeċidiet li din is-sistema ta' arbitraġġ mhijiex kompatibbli mad-dritt tal-UE. Il-Kummissjoni timmonitorja mill-qrib is-segwitu għad-deċiżjoni tal-Qorti mill-Istati Membri.

L-infurzar tar-regoli dwar it-tassazzjoni u d-dwana



L-istrategġija ta' infurzar tal-Kummissjoni fil-qasam doganali ffukat fuq l-iżgurar li l-Istati Membri japplikaw [il-Kodiċi Doganali tal-Unjoni](#) b'mod korrett u uniformi u fuq l-identifikazzjoni tat-tariffi b'effett ekwivalenti għad-dazji doganali, anki fl-UE.

Wara li l-Kummissjoni bdiet investigazzjoni, l-awtoritajiet Belġjani emendaw ir-regoli tagħhom sabiex ineħħu restrizzjoni tar-rappreżentanza doganali diretta li kienet tmur kontra [l-Kodiċi Doganali tal-Unjoni](#).

Il-Kummissjoni wettqet inkjesta sabiex tivverifika l-miżati postali fl-Istati Membri. Dawn il-miżati jistgħu jmorru kontra l-liġi doganali tal-UE, jiġifieri r-regoli dwar ir-rappreżentanza doganali u l-projbizzjoni fuq l-impożizzjoni ta' flasijiet għall-formalitajiet doganali.

Fir-rigward tat-tassazzjoni indiretta, il-Kummissjoni tat prijorità fl-isforzi tal-infurzar tagħha li ssegwi l-ksur li jfixx il-kompetizzjoni fis-suq intern jew li jmur kontra t-tassazzjoni ġusta.

Wara r-rivelazzjonijiet fil-[Paradise Papers](#) ta' evażjoni mifruxa fis-setturi tal-jottijiet u tal-inġenji tal-ajru, il-Kummissjoni ħadet azzjoni legali kontra [l-Greċja](#), [l-Italja](#), [Ċipru](#), [Malta](#), u [r-Renju Unit](#). Dawn l-Istati Membri stabbilew miżuri fiskali favorevoli għall-industrija tal-jottijiet u tal-inġenji tal-ajru għal skop ta' divertiment li jmorru kontra d-dritt tal-UE.

Id-Direttiva dwar il-VAT tippermetti skema speċjali tal-VAT intiża għall-bdiewa li x'aktarx jiltaqgħu ma' diffikultajiet amministrattivi fl-applikazzjoni tar-regoli normali tal-VAT. Il-Kummissjoni ħadet azzjoni kontra [l-Germanja](#), li kienet applikat din l-iskema speċjali b'mod awtomatiku għall-bdiewa kollha, inklużi s-sidien ta' rziezet kbar li ma jiltaqgħux ma' dawn id-diffikultajiet.

Wieħed mill-benefiċċji tas-suq intern huwa li l-individwi u n-negozji għandhom il-libertà li jiċċaqilqu, joperaw u jinvestu bejn il-fruntieri nazzjonali. Minħabba li t-tassazzjoni diretta mhijiex armonizzata mal-UE kollha, din il-libertà tista' tisser li xi kontribwenti jimexxielhom jevitaw jew jevadu t-taxxa fil-pajjiż tar-residenza tagħhom. Għalhekk, l-awtoritajiet tat-taxxa fl-UE qablu li jikkooperaw aktar mill-qrib sabiex jiżguraw li t-taxxi jithallsu u sabiex jiġu miġġielda l-frodi tat-taxxa u l-evażjoni tat-taxxa. Din il-kooperazzjoni giet stabbilita fid-[Direttiva dwar il-kooperazzjoni amministrattiva](#). F'ambjent dejjem aktar globalizzat, din id-Direttiva tippermetti lill-Istati Membri jiżguraw li l-kontribwenti kollha tagħhom iħallsu s-sehem ġust tat-taxxi tagħhom. Din hija l-għodda ewlenija tat-trasparenza li tiġġieled kontra l-prattiki tal-evażjoni tat-taxxa żvelati mill-każijiet LuxLeaks kif ukoll mill-Panama Papers u mill-Paradise Papers.

L-azzjoni ta' infurzar tal-Kummissjoni fl-2018 iffokat fuq l-iżgurar li l-Istati Membri implimentaw emendi importanti għad-Direttiva dwar il-kooperazzjoni amministrattiva rigward [l-aċċess għal informazzjoni dwar il-ġlieda kontra l-ħasil tal-flus](#), [l-iskambju awtomatiku ta' informazzjoni dwar il-kontijiet finanzjarji](#) u [l-kooperazzjoni amministrattiva fil-qasam tat-tassazzjoni](#).

Il-Kummissjoni Ewropea kompliet issewgi l-proċeduri ta' ksur kontra [l-Irlanda](#), [l-Greċja](#), [Ċipru](#), [il-Lussemburgu](#) u [r-Rumanija](#) talli naqsu milli jimplimentaw miżuri dwar [l-aċċess għal informazzjoni dwar il-ġlieda kontra l-ħasil tal-flus](#) fil-hin. Il-Kummissjoni ħadet ukoll azzjoni kontra [ċ-Ċekja](#) talli ma implimentatx b'mod korrett ir-regoli tal-UE dwar [l-iskambju awtomatiku ta' informazzjoni dwar il-kontijiet finanzjarji](#).

Fl-2018, il-Kummissjoni għalqet il-proċeduri ta' ksur kontra l-Belġju (fuq ir-rata oġġla tat-taxxa annwali fuq fondi ta' investiment professjonali barranin) u [l-Portugall](#) (rigward it-taxxi tal-ħruġ għall-individwi) wara li allinjaw ir-regoli fiskali tagħhom mar-rekwiżiti tal-leġiżlazzjoni tal-UE.

L-iżgurar ta' livell għoli ta' protezzjoni tal-konsumaturi



F'April 2018, il-Kummissjoni pproponiet [Patt Ġdid għall-Konsumaturi](#) sabiex tiżgura li l-konsumaturi Ewropej kollha jibbenifikaw bis-siġġ mid-drittijiet tagħhom skont id-dritt tal-UE. Skont il-Patt Ġdid propost, entitajiet ikkwalifikati, bħal organizzazzjonijiet tal-konsumaturi, ser ikunu jistgħu jfittxu kumpens, sostituzzjoni jew tiswija, f'isem grupp ta' konsumaturi li jkunu ġarrbu ħsara minn prattiki kummerċjali illegali.

Pereżempju, f'xenarju tat-tip Dieselgate, il-vittmi ta' [prattiki kummerċjali żleali](#), bħal reklamar qarrieqi minn manifatturi tal-karozzi mhux konformi mal-approvazzjoni tat-tip jew mal-leġiżlazzjoni ambjentali, skont il-Patt Ġdid propost, ikunu jistgħu jiksibu rimedji b'mod kollettiv permezz ta' azzjoni rappreżentattiva. Fil-preżent, id-dritt tal-UE għadu ma joffrix il-possibbiltà ta' rimedju kollettiv.

Il-Patt il-Ġdid għall-Konsumaturi ser isaħħaħ id-drittijiet tal-konsumaturi onlajn, jindirizza l-kwalità doppja tal-prodotti tal-konsumaturi u jtejjeb il-kundizzjonijiet għan-negozji.

Fl-2018, il-Kummissjoni mmonitorjat ukoll kif l-Istati Membri implimentaw [id-Direttiva dwar l-Arranġamenti tal-lvijaġġar Marbuta](#) fil-liġijiet nazzjonali tagħhom.

Il-Kummissjoni nediet proċeduri ta' ksur kontra 14-il Stat Membru li naqsu milli jikkonformaw mal-obbligi tagħhom skont din id-Direttiva.

Matul l-2018, il-Kummissjoni ħadet ukoll miżuri sabiex ittejjeb l-applikazzjoni tal-leġiżlazzjoni tal-UE dwar skema alternattiva tal-konsumaturi u riżoluzzjoni ta' tilwim onlajn. Dan kien jinkludi titjib fil-pjattaforma Ewropea ta' [Riżoluzzjoni ta' Tilwim Onlajn](#). Il-Kummissjoni organizzat l-ewwel Assembla tal-komunità Ewropea ta' [Riżoluzzjoni Alternattiva għat-Tilwim](#), b'aktar minn 350 parteċipant. Hija organizzat ukoll sessjonijiet ta' ħidma mal-awtoritajiet nazzjonali tal-konsumaturi sabiex iħejju għar-[Regolament ġdid dwar il-Kooperazzjoni għall-Protezzjoni tal-Konsumaturi](#), li ser isir applikabbli fl-2020.

L-iżgurar ta' livell għoli ta' protezzjoni tas-saħħa pubblika



Fl-2018, il-Kummissjoni kompliet timmonitorja kif l-Istati Membri implimentaw id-dispożizzjonijiet tad-Direttiva dwar il-Prodotti tat-Tabakk fil-liġi nazzjonali tagħhom. Din id-Direttiva għandha l-għan li tnaqqas l-użu tat-tabakk, b'mod partikolari billi tiskoraġġixxi liż-żgħażaġħ milli jibdew ipejpu u billi tiżgura li l-pubbliku jkun konxju bis-sħiħ tal-effetti dannużi tat-tabakk.

Tnaqqis fil-konsum tat-tabakk ta' 2 % biss ifisser iffrankar annwali fil-qasam tal-kura tas-saħħa ta' madwar EUR 506 miljun fl-UE kollha.

Fl-2018, il-Kummissjoni għalqet proċeduri ta' ksur kontra l-Bulgarija, Franza, il-Latvja, l-Ungerija u l-Finlandja, minhabba li dawn ħadu miżuri sabiex jimplimentaw id-Direttiva dwar il-Prodotti tat-Tabakk fil-liġi nazzjonali tagħhom.

Id-dritt tal-pazjenti li jkollhom aċċess għal kura tas-saħħa sikura u ta' kwalità għolja f'pajjiżi oħrajn tal-UE baqa' prijorià għall-Kummissjoni fl-2018. Il-Kummissjoni mmonitorjat mill-qrib l-implimentazzjoni tad-Direttiva dwar il-Kura tas-Saħħa Transkonfinali.

L-Inizjattiva Ewropea għaċ-Ċittadini fl-2017, li talbet għall-projbizzjoni tal-glifosat, uriet li hemm interess pubbliku mifrux fl-użu sikur u sostenibbli tal-pestiċidi. Din hija kwistjoni ambjentali u ta' saħħa pubblika importanti għall-Kummissjoni. Fl-2018, il-Kummissjoni wettqet serje ta' awditi tal-Istati Membri sabiex tivverifika l-użu tagħhom tal-pestiċidi. Il-Kummissjoni ser tirrapporta lill-Parlament Ewropew u lill-Kunsill dwar il-progress fl-implimentazzjoni tad-Direttiva dwar l-użu sostenibbli tal-pestiċidi aktar tard fl-2019.

L-infurzar tar-regoli fuq il-mobbiltà u t-trasport



Fl-2018, il-Kummissjoni ffukat l-isforzi ta' infurzar tagħha fuq tliet oqsma: is-sikurezza tat-trasport, id-digitalizzazzjoni permezz tal-iżvilupp ta' sistemi tat-trasport intelliġenti, u t-tlestija tas-Suq Uniku fit-trasport.

Is-sikurezza għadha ta' tħassib primarju għal kwalunkwe sistema tat-trasport. Il-ħolqien ta' ambjent għal trasport sikur huwa essenzjali għall-pubbliku. Wieħed mir-rwoli tal-Kummissjoni huwa li twieġeb għal dawn l-aspettattivi billi tiżgura li jiġu implimentati standards sodisfaċenti ta'

sikurezza fl-UE kollha għall-modi kollha ta' trasport. Dawn l-istandards ta' sikurezza jgħinu biex inaqqsu b'mod sinifikanti l-għadd ta' incidenti tat-trasport.

Fit-trasport bil-ferrovija, ir-regoli tal-UE jesiġu li l-Istati Membri jistabbilixxu awtorità indipendenti għas-sikurezza u korp indipendenti għall-investigazzjoni tal-aċċidenti u tal-incidenti. Barra minn hekk, l-Istati Membri huma meħtieġa li jiddefinixxu prinċipji komuni tas-sikurezza ferrovjarja.

Il-Kummissjoni talbet [lill-Ġermanja](#) u [lill-Bulgarija](#) jimplimentaw bis-sħiħ il-leġiżlazzjoni tal-UE dwar is-sikurezza ferrovjarja. Il-Ġermanja naqset milli tiżgura li n-networks tat-trasport reġjonali tagħha jkunu soġġetti għar-rekwiżiti tas-sikurezza stabbiliti mir-regoli tal-UE. Il-leġiżlazzjoni Bulgara għadha ma tiggarrantix li l-investigazzjonijiet ta' aċċidenti u incidenti ferrovjarji serji jitwettqu minn korp investigattiv indipendenti.

Fis-settur marittimu, ir-regoli tal-UE għandhom l-għan li jiżguraw li l-istandards tat-taħriġ tal-baħħara jiġu rrispettati madwar l-UE u jkunu konformi mal-istandards diġà miftiehma fil-livell internazzjonali.

Il-Kummissjoni heġġet lil [Spanja](#), [Malta](#) u [l-Latvja](#) sabiex jikkonformaw [mar-regoli tal-UE dwar il-livell minimu ta' taħriġ tal-baħħara](#). Il-Latvja ma applikatx l-istandards internazzjonali rilevanti għall-vjaġġi qrib ix-xatt, filwaqt li Spanja pprezentat għadd ta' nuqqasijiet fir-rigward taċ-ċertifikazzjoni tal-baħħara u t-tfassil ta' programmi marittimi. Fil-każ ta' Malta, is-sistema ta' ġestjoni tal-kwalità implimentata minn waħda mill-istituzzjonijiet ta' taħriġ u edukazzjoni marittimi approvati tagħha ma koprietx il-korsijiet ta' taħriġ marittimu kollha tagħha.

Fis-settur tat-trasport bl-ajru, il-Kummissjoni żgurat li l-Istati Membri qegħdin jimplimentaw ir-regoli tal-UE dwar l-istandards tal-avjazzjoni b'mod korrett.

Il-Kummissjoni stiednet [lill-Ungerija](#) żżid il-monitoraġġ tagħha tal-mod kif jitwettqu l-operazzjonijiet tal-ajru. Hija ħadet ukoll azzjoni kontra [l-Irlanda](#) talli naqset milli tikkonforma ma' wħud mir-rekwiżiti Ewropej dwar ir-rapportar, b'mod partikolari minn professjonisti tal-avjazzjoni, ta' incidenti fl-avjazzjoni ċivili, u dwar l-analiżi u s-segwitu ta' dawn l-incidenti.

Spezzjoni mill-Kummissjoni tal-awtorità Griega tal-avjazzjoni ċivili żvelat li l-entitajiet responsabbli mill-implimentazzjoni tal-istandards tas-sikurezza tal-avjazzjoni fil-Greċja ma kinux immonitorjati regolarment. Il-Kummissjoni talbet [lill-Greċja](#) twettaq monitoraġġ xieraq.

Fis-snin li ġejjin, id-digitalizzazzjoni tat-trasport mistennija tagħmel qabża 'l quddiem u tagħmel it-trasport aktar sikur, aktar effiċjenti u aktar sostenibbli. Bħalissa qegħdin jiġu żviluppanti b'mod gradwali sistemi ta' trasport intelliġenti. Madankollu, il-potenzjal ta' sistemi bħal dawn jista' jinkiseb biss jekk jiġu skjerati b'mod effettiv u jekk l-informazzjoni u l-ġestjoni tal-ivvjaġġar jiġu kkoordinati fil-livell tal-UE.

Il-Kummissjoni fetxet proċeduri ta' ksur kontra disa' [Stati Membri](#) li naqsu milli jipprovdu informazzjoni minima universali dwar it-traffiku relatata mas-sikurezza fit-toroq lill-utenti mingħajr ħlas. Hija segwiet ukoll proċeduri ta' ksur kontra seba' [Stati Membri](#) li naqsu milli jissodisfaw l-obbligi tagħhom li jipprovdu [servizzi ta' informazzjoni dwar it-traffiku f'linja reali fl-UE kollha](#). Fl-aħħar nett, hija stiednet lil [sitt Stati Membri](#) jimplimentaw regoli dwar [is-Sistemi ta' Trasport Intelliġenti](#).

Il-Kummissjoni vverifikat ukoll li l-Istati Membri jistgħu jiskambjaw b'mod effettiv informazzjoni dwar il-kards tat-takografu permezz tas-sistema Ewropea TACHOnet. It-takografu huwa apparat li jirreġistra l-ħinijiet tas-sewqan, il-waġfiet u l-perjodi ta' mistrieħ, kif ukoll il-perjodi ta' xogħol ieħor magħmul minn sewwieq.

Il-Kummissjoni talbet lil [10 Stati Membri](#) jikkonformaw mar-regoli tal-UE dwar l-interkonnnessjoni tar-registri elettronici nazzjonali tal-kards tat-takografu.

Suq intern tat-trasport li jiffunzjona bis-sħiħ jista' jinkiseb biss jekk ma jkunx hemm ostakoli mhux ġustifikati għall-forniment ta' servizzi tat-trasport. Fis-settur tat-toroq, is-suq tat-trasportaturi huwa kruċjali għat-trasport tal-merkanzija fl-UE u huwa settur importanti għall-kumpaniji żgħir u medji.

Il-Qorti tal-Ġustizzja kkonfermat li [Spanja](#) ddiskriminat kontra trasportaturi żgħir billi eskcludiethom mis-suq tat-trasport bit-triq. Spanja talbithom ikollhom flotta ta' mill-inqas tliet vetturi sabiex jiksibu liċenzja tat-trasport. Barra minn hekk, il-Kummissjoni ħadet azzjoni kontra [d-Danimarka](#), li r-regoli tagħha dwar l-ipparkjar tat-trakkijiet jillimitaw il-ħin tal-parkeġġ għal 25 siegħa. Dawn ir-regoli jagħmluha diffiċli għas-sewwieqa tat-trakkijiet sabiex jirrispettaw ir-regoli dwar il-mistrieħ. Billi dawn ir-regoli jaffettwaw l-aktar lit-trasportaturi mhux residenti, huma jikkostitwixxu diskriminazzjoni indiretta mhux ġustifikabbli abbażi tan-nazzjonalità.

Integrazzjoni akbar tas-settur tat-trasport hija essenzjali għat-tlestija tas-suq intern. Il-ferroviji huma parti vitali mis-settur tat-trasport tal-UE u mit-tranżizzjoni lejn mobbiltà sostenibbli. Fl-2018, il-Kummissjoni nediet valutazzjoni ġenerali tal-konformità tal-ligijiet nazzjonali mal-istrument legali tal-UE li jistabbilixxi zona ferrovjarja unika Ewropea.

5. Unjoni Ekonomika u Monetarja aktar profonda u aktar ġusta

“Unjoni Ekonomika u Monetarja aktar profonda u aktar ġusta” hija parti fundamentali mir-rispons tal-Kummissjoni għall-kriżi ekonomika u finanzjarja. Din il-politika għandha l-għan li ssaħħaħ l-ekonomija tal-UE b'mod li toħloq aktar impjegi u ttejjeb l-istandards tal-għajxien tan-nies.

L-infurzar tar-regoli tal-Unjoni Ekonomika u Monetarja



L-Unjoni Ekonomika u Monetarja tinsab fil-qalba tal-proċess tal-integrazzjoni tal-UE. Il-kisba ta' Unjoni Ekonomika u Monetarja mhijiex għan fih innifsu, iżda mezz sabiex jiġu pprovduti l-istabbiltà u tkabbir aktar b'saħħtu, sostenibbli u inkluziv fiż-żona tal-euro kollha u fl-UE kollha kemm hi.

FI-2018, il-Kummissjoni kompliet tagħti attenzjoni partikolari lill-implimentazzjoni tad-Direttiva dwar ir-rekwiżiti għal oqfsa baġitarji tal-Istati Membri.

Barra minn hekk, l-euro tista' tkun biss munita b'saħħitha u affidabbli f'għajnejn il-pubbliku u n-negozji jekk tkun protetta b'mod adegwat kontra l-falsifikazzjoni.

FI-2018, il-Kummissjoni kompliet l-azzjoni legali tagħha kontra l-Belġju, il-Bulgarija, il-Kroazja, l-Irlanda, il-Greċja, il-Lussemburgu, Malta, is-Slovakkja u s-Slovenja talli ma implimentawx ir-regoli tal-UE dwar il-protezzjoni tal-euro u muniti oħra kontra l-iffalsifikar permezz tal-liġi kriminali.

L-infurzar tar-regoli tal-Unjoni Bankarja



Taht l-Unjoni Bankarja, il-Kummissjoni kompliet tivverifika l-implimentazzjoni mill-Istati Membri tad-Direttiva IV dwar ir-Rekwiżiti ta' Kapital, id-Direttiva dwar Skemi ta' Garanzija tad-Depożiti u d-Direttiva dwar l-Irkupru u r-Rizoluzzjoni tal-Banek. Dawn l-istrumenti tal-UE għandhom l-għan li jiżguraw li l-banek ikunu aktar b'saħħithom u ssorveljati aħjar, kif ukoll li l-problemi jkunu jistgħu jissolvew b'mod aktar faċli mingħajr ma jintużaw il-flus tal-kontribwenti.

F'Lulju 2018, il-Kummissjoni ddeċidiet li tressaq lil [Spanja](#) quddiem il-Qorti tal-Ġustizzja tal-UE talli naqset milli tadotta l-miżuri nazzjonali meħtieġa biex tittrasponi kompletament [id-Direttiva dwar ir-Rekwiżiti ta' Kapital](#). Billi l-awtoritajiet Spanjoli ħadu passi biex jiżguraw it-traspożizzjoni sħiħa tad-Direttiva fil-liġi nazzjonali, il-Kummissjoni ddeċidiet li jenħtieġ li l-eżekuzzjoni tat-tressiq tiġi sospiża, sa meta jiġu adottati l-liġijiet emendatorji.

Il-Kummissjoni kompliet tivverifika wkoll li l-Istati Membri jirrispettaw l-indipendenza u l-funzjonament awtonomu tal-banek centrali.

FI-2018, il-Kummissjoni kompliet l-azzjoni legali tagħha kontra [s-Slovenja](#) talli naqset milli tirrispetta l-invjolabbiltà tal-arkivji tal-Bank Ċentrali Ewropew.

6. Qasam tal-ġustizzja u d-drittijiet fundamentali abbażi ta' fiduċja reċiproka

Fil-qasam tal-ġustizzja, il-Kummissjoni tiżgura li l-istat tad-dritt u l-Karta tad-Drittijiet Fundamentali jiġu rrispettati bis-sħiħ. Hija tiżgura wkoll ir-rispett għal drittijiet speċifiċi, bħad-dritt tal-moviment liberu, tal-protezzjoni tad-*data*, tal-ugwaljanza bejn is-sessi, tan-nondiskriminazzjoni, id-drittijiet tal-vittmi u d-dritt għal proċess ġust fi proċedimenti kriminali. Dawn is-suġġetti huma prominenti fuq l-aġenda tal-Kummissjoni, minħabba li jaffettwaw il-ħajja tan-nies.

Taħt l-eżerċizzju [tas-Semestru Ewropew](#), il-Kummissjoni kompliet tneġġegħ lill-Istati Membri sabiex itejbu l-effettività tal-kapaċitajiet ta' infurzar tagħhom. Dan jirrigwardja b'mod partikolari l-indipendenza, il-kwalità u l-effiċjenza tas-sistemi tal-ġustizzja nazzjonali tagħhom. Għal dan l-għan, il-Kummissjoni pproponiet rakkomandazzjonijiet speċifiċi għall-pajjiżi għal ħames Stati Membri, li mbagħad ġew adottati mill-Kunsill. Permezz tat-[Tabella ta' Valutazzjoni tal-Ġustizzja tal-UE](#), il-Kummissjoni timmonitorja l-indipendenza, il-kwalità u l-effiċjenza tas-sistemi tal-ġustizzja nazzjonali tagħhom. F'Mejju 2018, il-Kummissjoni pproponiet ukoll [Regolament dwar il-protezzjoni tal-baġit tal-Unjoni f'każ ta' nuqqasijiet ġeneralizzati fir-rigward tal-istat tad-dritt](#) fl-Istati Membri. Ir-rispett għall-istat tad-dritt huwa kundizzjoni essenzjali għal ġestjoni finanzjarja tajba.

Il-ħarsien tal-istat tad-dritt u tad-drittijiet fundamentali



Fl-2018, il-Kummissjoni kompliet bl-isforzi tagħha sabiex tippromwovi u tħares ir-rispett għall-istat tad-dritt fl-UE kollha.

B'mod partikolari, il-Kummissjoni kompliet id-djalogu tagħha mal-awtoritajiet Pollakki skont il-qafas tal-istat tad-dritt. Il-Kunsill Affarijiet Ġenerali organizza tliet seduti ta' smiġħ mal-Polonja taħt dan il-qafas.

Il-Kummissjoni ressqet [lill-Polonja](#) quddiem il-Qorti tal-Ġustizzja għal ksur tal-prinċipju tal-indipendenza ġudizzjarja kkawżat mil-liġi Pollakka dwar il-Qorti Suprema. Il-Kummissjoni talbet lill-Qorti tordna miżuri interim sakemm toħroġ sentenza dwar il-każ. Il-Qorti tat il-miżuri interim mitluba.

Fit-12 ta' Settembru 2018, il-Parlament Ewropew skatta l-proċedura tal-“istat tad-dritt” kontra l-Ungerija skont l-Artikolu 7(1) tat-Trattat dwar l-Unjoni Ewropea (TUE). Il-Kummissjoni tikkondividi t-tfassib espress fir-rapport tal-Parlament, b'mod partikolari fuq id-drittijiet fundamentali, il-korruzzjoni, it-trattament tar-Roma u l-indipendenza tal-ġudikatura. Skont l-Artikolu 7(1) tal-proċedura tat-TUE, u fuq it-talba tal-Kunsill, il-Kummissjoni pprovdiet informazzjoni fattwali dwar il-proċedimenti ta' ksur rilevanti li għaddejjin kontra l-Ungerija.

Il-Kummissjoni nediet proċedura ta' ksur ulterjuri kontra [l-Ungerija](#) fuq il-leġiżlazzjoni tagħha li tikkriminalizza l-attivitajiet li jappoġġjaw l-applikazzjonijiet għall-asil u r-residenza u li tirrestringi aktar id-dritt ta' talba għall-asil.

Titjib tal-protezzjoni tad-data



Fl-2018, il-Kummissjoni kompliet bil-ħidma tagħha sabiex tappoġġja lill-Istati Membri u lill-partijiet ikkonċernati fl-applikazzjoni tar-regoli l-ġodda tar-[Regolament Ġenerali dwar il-Protezzjoni tad-Data](#), applikabbli mill-25 ta' Mejju 2018. Is-sett uniku ta' regoli dwar il-protezzjoni tad-data huwa direttament applikabbli fl-UE kollha u jggarantixxi l-fluss liberu tad-data, isaħħaħ il-fiduċja u s-sigurtà tal-individwi u jistabbilixxi regoli uniformi għan-negozju. Il-

Kummissjoni organizzat laqgħat mal-awtoritajiet nazzjonali, l-industrija, il-prattikanti u l-Bord Ewropew għall-Protezzjoni tad-Data. Hija adattat ukoll is-sistema ta' Informazzjoni tas-Suq Intern (IMI), li tista' tintuża mill-awtoritajiet tal-protezzjoni tad-data sabiex jassistu lil xulxin u jikkordinaw it-teħid tad-deċiżjonijiet f'każijiet transfruntiera.

Sa Mejju 2018, l-Istati Membri kellhom bżonn jimplimentaw [id-Direttiva dwar l-ipproċessar u l-moviment liberu ta' data personali](#) għall-finijiet tal-prevenzjoni, l-investigazzjoni, is-sejbien jew il-prosekuzzjoni ta' reati kriminali jew l-eżekuzzjoni ta' pjeni kriminali. Il-vittmi, ix-xhieda u l-persuni suspettati ta' reati huma protetti kif xieraq taħt investigazzjoni kriminali jew azzjoni ta' infurzar tal-liġi. Fl-istess waqt, id-dispożizzjonijiet ġodda jiffaċilitaw il-kooperazzjoni transfruntiera mill-pulizija jew mill-prosekuturi fil-ġlieda kontra l-kriminalità u t-terroriżmu.

F'Lulju 2018, il-Kummissjoni bdiet azzjoni legali kontra 19-il Stat Membru talli ma ttrasponewx din [id-Direttiva](#) fil-legiżlazzjoni nazzjonali tagħhom fil-ħin.

Il-ġlieda kontra d-diskriminazzjoni



F'Ġunju 2018, il-Kummissjoni adottat [Rakkomandazzjoni dwar standards għall-korpi għall-ugwaljanza](#). Hija tneġġegħ lill-Istati Membri sabiex isaħħu l-indipendenza u l-effettività tal-korpi għall-ugwaljanza. Dan għandu jgħin lill-korpi fit-twettiq tal-kompiti ewlenin tagħhom li joffru assistenza indipendenti lill-vittmi ta' diskriminazzjoni, jippromwovu l-ugwaljanza, imexxu s'fharriġ indipendenti u joħroġu rapporti u rakkomandazzjonijiet indipendenti.

Il-Kummissjoni mmonitorjat mill-qrib l-applikazzjoni tad-[Direttiva dwar l-Ugwaljanza Razzjali](#), strument legali ewleni tal-UE għall-ġlieda kontra d-diskriminazzjoni fuq il-bażi tal-origini etnika jew razzjali. Il-Kummissjoni ffukat l-isforzi tagħha fuq l-aċċess tal-komunità Roma għall-edukazzjoni u l-akkomodazzjoni. Għal dan l-għan, hija organizzat missjonijiet ta' tiftix tal-fatti fl-Istati Membri u laqgħat mal-partijiet ikkonċernati u mal-gruppi ta' esperti ta' livell għoli rilevanti (inkluż sottogrupp li jiffoka fuq data dwar l-ugwaljanza).

L-infurzar tar-regoli fil-qasam tas-sigurtà

FI-2018, il-ħidma ta' infurzar kompliet għaddejja taħt [l-Aġenda Ewropea dwar is-Sigurtà](#) u l-iżvilupp tal-Unjoni tas-Sigurtà. L-implimentazzjoni tar-regoli tal-UE f'dan il-qasam hija kruċjali sabiex jiġi żgurat livell għoli ta' sigurtà mal-UE kollha. Ir-rapporti ta' progress regolari dwar l-Unjoni tas-Sigurtà jirreferu għall-isforzi kontinwi sabiex tiġi żgurata l-implimentazzjoni sħiħa u korretta tar-regoli.



Id-direttivi dwar [l-Ordni ta' Investigazzjoni Ewropea](#) f'materji kriminali u [r-Raba' Direttiva kontra l-Ħasil tal-Flus](#) huma għodod essenzjali għal kooperazzjoni effettiva fil-ġlieda kontra l-kriminalità transfruntiera u t-terroriżmu. Dawn id-direttivi jikkontribwixxu għall-għanijiet tal-aġenda tas-sigurtà.

FI-2018, il-Kummissjoni segwiet proċeduri ta' ksur kontra [l-Istati Membri](#) li naqsu milli jittrasponu [r-Raba' Direttiva kontra l-Ħasil tal-Flus](#) fil-leġiżlazzjoni nazzjonali tagħhom. Għal din ir-raġuni, hija ressqet [lill-Irlanda u lir-Rumanija](#) quddiem il-Qorti tal-Ġustizzja.

[L-Ordni ta' Investigazzjoni Ewropea](#) tissimplifika l-ħidma tal-awtoritajiet ġudizzjarji meta jitolbu evidenza li tkun tinsab f'pajjiż ieħor tal-UE.

Il-Kummissjoni ħadet azzjoni ulterjuri fil-proċeduri ta' ksur kontra [l-Bulgarija, Spanja, il-Lussemburgu u l-Awstrija](#) talli ma implimentawx ir-regoli tal-UE dwar [l-Ordni ta' Investigazzjoni Ewropea](#) f'materji kriminali.

FI-2018, il-Kummissjoni mmonitorjat l-implimentazzjoni tal-Istati Membri ta' żewġ direttivi ewlenin dwar is-sigurtà u l-ġlieda kontra d-delitti: id-[Direttiva dwar ir-Registru tal-Ismijiet tal-Passiġġieri](#) u d-[Direttiva dwar il-ġlieda kontra t-terroriżmu](#).

Il-Kummissjoni nediet proċeduri ta' ksur kontra 14-il Stat Membru talli ma implimentawx [id-Direttiva dwar ir-Registru tal-Ismijiet tal-Passiġġieri](#) fil-ħin. Hija nediet ukoll proċeduri kontra 16-il Stat Membru talli naqsu milli jittrasponu [d-Direttiva dwar il-ġlieda kontra t-terroriżmu](#) fil-ħin.

7. Lejn politika ġdida dwar il-migrazzjoni



Il-politika tal-Kummissjoni dwar il-migrazzjoni tfittex li tgħammar lill-UE bl-għodod sabiex iġġestixxi aħjar il-migrazzjoni fuq perjodu ta' żmien medju u twil. Hija tkopri l-migrazzjoni irregolari, il-protezzjoni tal-fruntieri, l-asil u l-migrazzjoni legali.

Fl-2018, il-Kummissjoni kompliet timmonitorja l-implimentazzjoni mill-Istati Membri tal-liġi tal-UE dwar il-migrazzjoni u l-asil, b'mod partikolari [d-Direttiva dwar il-Proċeduri tal-Asil](#), [id-Direttiva dwar il-Kundizzjonijiet ta' Akkoljenza](#) u [d-Direttiva dwar ir-Ritorn](#). Dawn id-direttivi jistabbilixxu regoli dwar l-

ipproċessar ta' talbiet għall-asil, jiggarrantixxu livell ta' għajxien dinjituż għal dawk li jkunu qegħdin ifittxu l-asil fl-UE u jistabbilixxu standards u proċeduri komuni li taħthom iċ-ċittadini ta' pajjiżi terzi li jkunu qegħdin jirrisjedu illegalment jistgħu jitneħħew mit-territorji tal-pajjiżi tal-UE.

Il-Kummissjoni ressqet [lill-Ungerija](#) quddiem il-Qorti tal-Ġustizzja fuq il-leġiżlazzjoni tagħha tal-2017 dwar l-asil u r-ritorn. Il-Kummissjoni hija tal-fehma li l-leġiżlazzjoni Ungeriza mhijiex konformi mad-[Direttiva dwar il-Proċeduri tal-Asil](#), mad-[Direttiva dwar il-Kundizzjonijiet ta' Akkoljenza](#), mad-[Direttiva dwar ir-Ritorn](#) u ma' diversi dispożizzjonijiet tal-Karta tad-Drittijiet Fundamentali. Il-Kummissjoni nediet ukoll [proċedura ta' ksur](#) kontra l-Bulgarija dwar il-kompatibbiltà tal-leġiżlazzjoni Bulgara dwar l-asil mad-dritt tal-UE.

Fir-rigward tal-migrazzjoni legali, il-prijorità tal-Kummissjoni hija li ttejjeb il-kapaċità tal-UE li tattira u żżomm haċċiem b'ħiliet għoljin. Għalhekk, huwa importanti li jiġi żgurat li d-direttivi dwar il-migrazzjoni legali jiġu implimentati bis-sħiħ u b'mod korrett. Huma jistabbilixxu kundizzjonijiet komuni għad-dħul u għar-residenza ta' ċittadini ta' pajjiżi terzi.

Fl-2018, il-Kummissjoni nediet proċeduri ta' ksur kontra [17-il Stat Membru](#) talli naqsu milli jimplimentaw [id-Direttiva dwar l-Istudanti u r-Riċerkaturi](#) fil-ħin.

Il-Kummissjoni kompliet tivverifika wkoll li l-Istati Membri ma jitolbux miżati sproporzjonati għall-ħruġ ta' permessi ta' residenza lil ċittadini ta' pajjiżi terzi.

Il-Kummissjoni nediet proċedura ta' ksur kontra [n-Netherlands](#) talli imponew miżati eċċessivi u sproporzjonati għall-permessi ta' residenza skont ir-regoli tal-migrazzjoni legali tal-UE.